

حضور ﷺ کے وصال کے بعد صحابہ کرام کو خواب میں زیارت ہوئی؟



دارالافتاء اہل سنت
Darul Ifta Ahle Sunnat

تاریخ: 30-06-2025

ریفرنس نمبر: Sar-9382

کیا فرماتے ہیں علمائے دین و مفتیان شرع متین اس مسئلے کے بارے میں کہ کیا نبی کریم صلی اللہ علیہ وسلم کے وصال ظاہری کے بعد صحابہ کرام علیہم الرضوان میں سے کسی صحابی یا صحابیہ کو خواب میں سید عالم صلی اللہ علیہ وسلم کی زیارت ہونا ثابت ہے؟

بسم اللہ الرحمن الرحیم

الجواب بعون الملک الوہاب اللہم ہدایۃ الحق والصواب

نبی کریم صلی اللہ علیہ وسلم کے وصال ظاہری کے بعد بہت سے صحابہ کرام رضی اللہ عنہم و صحابیات رضی اللہ عنہن کو خواب میں آپ صلی اللہ تعالیٰ علیہ وآلہ وسلم کی زیارت ہوئی، جن میں سے چند ایک کے اسمائے مبارکہ یہ ہیں: حضرت عمر فاروق، حضرت عثمان غنی، حضرت علی، حضرت عبد اللہ بن عباس، حضرت انس بن مالک، حضرت امام حسن، حضرت بلال حبشی اور حضرت ام سلمہ رضی اللہ عنہم اجمعین۔

سنن ترمذی، مشکوٰۃ المصابیح، ہدایۃ الرواۃ، مصابیح السنۃ اور جامع الاصول میں ہے، واللفظ

للاول: ”عن رزین قال: حدثتني سلمی قالت: دخلت علی أم سلمة وهي تبكي، فقلت: ما يبكيك؟ قالت: رأيت رسول الله تعني في المنام وعلى رأسه ولحيته التراب، فقلت: مالك يا رسول الله؟ قال: شهدت قتل الحسين آنفا“ ترجمہ: حضرت رزین رضی اللہ عنہ فرماتے ہیں کہ مجھے حضرت سلمی رضی اللہ عنہا

عنہا نے بیان کیا: میں ام سلمہ رضی اللہ عنہا کی خدمت میں حاضر ہوئی، وہ رورہی تھیں، تو میں نے عرض کی: آپ کیوں رورہی ہیں؟ فرمایا: میں نے رسول اللہ صلی اللہ علیہ وسلم کو دیکھا یعنی خواب میں اس حال میں دیکھا کہ ان کے سر مبارک اور داڑھی شریف پر غبار (مٹی) تھی، تو میں نے عرض کی یا رسول اللہ صلی اللہ علیہ وسلم! معاملہ کیا ہے؟ ارشاد فرمایا: ہم ابھی ابھی حسین رضی اللہ عنہ کی شہادت گاہ (یعنی میدان کربلا) میں گئے تھے۔ (سنن ترمذی، جلد 6، صفحہ 116، مطبوعہ دار الغرب الاسلامی، بیروت)

مسند امام احمد بن حنبل، المعجم الكبير، المستدرک للحاکم، مشکوٰۃ المصابیح، ہدایۃ الرواۃ اور فضائل صحابہ میں ہے، واللفظ لاول: ”عن عمار عن ابن عباس قال: رأیت النبی صلی اللہ علیہ وسلم فیما یری النائم ذات یوم بنصف النهار، وهو قائم أشعث أغبر، بیدہ قارورة فیہادم، فقلت: بأبی أنت وأمی یا رسول اللہ، ما هذا؟ قال هذا دم الحسین وأصحابہ، لم أزل ألتقطہ منذ الیوم، فأحصینا ذلك الیوم، فوجدوہ قتل فی ذلك الیوم“ ترجمہ: حضرت عمار رضی اللہ عنہ سے مروی ہے کہ حضرت عبد اللہ بن عباس رضی اللہ عنہما نے فرمایا: میں نے نبی پاک صلی اللہ علیہ وسلم کو (بعد وصال) ایک دن دوپہر کے وقت اپنے خواب میں اس حال میں کھڑے دیکھا کہ آپ علیہ السلام کے مبارک بال بکھرے ہوئے اور غبار آلود تھے اور آپ کے دست مبارک میں ایک شیشی تھی جس میں خون تھا، تو میں نے عرض کی: یا رسول اللہ صلی اللہ علیہ وسلم! میرے ماں باپ آپ پر قربان ہوں، یہ کیا ہے؟ ارشاد فرمایا: یہ حسین رضی اللہ عنہ اور ان کے ساتھیوں کا خون ہے، جس کو میں آج صبح سے جمع کر رہا ہوں۔ (حضرت عبد اللہ بن عباس رضی اللہ عنہما فرماتے ہیں) ہم نے اس دن کا حساب لگایا، تو وہی دن پایا جس دن امام حسین رضی اللہ عنہ شہید ہوئے۔ (مسند امام احمد بن حنبل، جلد 3، صفحہ 156، مطبوعہ دار الحدیث، قاہرہ)

مذکورہ حدیث کے تحت علامہ علی قاری حنفی رحمہ اللہ لکھتے ہیں: ”ای: بعد موتہ علیہ السلام“ ترجمہ: یعنی حضرت عبد اللہ بن عباس نے حضور علیہ السلام کو وصال شریف کے بعد (خواب میں دیکھا)۔ (مرقاۃ المفاتیح، جلد 9، صفحہ 3987، مطبوعہ دار الفکر، بیروت)

مسند امام احمد بن حنبل، طبقات الکبریٰ، تاریخ دمشق، البدایہ والنہایہ اور جامع الاصول میں

ہے، واللفظ للاول: ”حدثنا المثنی، قال: سمعت أنسًا يقول: قل ليلة تأتي علي إلا وأنا أرى فيها خليلي صلي الله عليه وسلم وأنس يقول ذلك وتدمع عيناه“ ترجمہ: حضرت مثنی رحمۃ اللہ علیہ نے ہمیں بیان فرمایا کہ میں نے حضرت انس بن مالک رضی اللہ عنہ کو فرماتے ہوئے سنا کہ بہت ہی کم رات مجھ پر ایسی آئی ہے جس میں، میں نے اپنے محبوب کریم صلی اللہ علیہ وسلم کی زیارت نہ کی ہو، (راوی فرماتے ہیں کہ) حضرت انس رضی اللہ عنہ جب یہ بیان فرما رہے تھے، تو ان کی آنکھوں سے آنسو جاری تھے۔

(مسند امام احمد بن حنبل، جلد 20، صفحہ 464، مطبوعہ مؤسسة الرسالہ، بیروت)

مجمع الزوائد ومصنف ابن ابی شیبہ میں ہے، واللفظ للاول: ”عن ابن عمر أن عثمان أصبح يحدث الناس قال: رأيت النبي صلى الله عليه وآله وسلم في المنام، فقال: يا عثمان، أفطر عندنا، فأصبح صائمًا، وقتل من يومه رضي الله عنه وكرم وجهه“ ترجمہ: حضرت عبد اللہ بن عمر رضی اللہ عنہ سے مروی ہے کہ امیر المومنین حضرت عثمان غنی رضی اللہ عنہ صبح کے وقت یہ بیان فرما رہے تھے: میں نے خواب میں نبی پاک صلی اللہ علیہ وسلم کی زیارت کی، تو آپ علیہ الصلوٰۃ والسلام نے ارشاد فرمایا: اے عثمان (روزہ) ہمارے پاس افطار کرنا، پس انہوں نے روزہ رکھا اور اسی دن شہید ہو گئے، اللہ پاک ان سے راضی ہو اور ان کا چہرہ مکرم فرمائے۔ (مجمع الزوائد، جلد 7، صفحہ 232، مطبوعہ مکتبۃ القدسی، قاہرہ)

المعجم الاوسط وجامع البسائید میں ہے، واللفظ للاول: ”عن لفلة الجعفي قال: سمعت الحسن بن علي، يقول: رأيت النبي صلى الله عليه وسلم في المنام متعلقا بالعرش، ورأيت أبا بكر آخذاً بحقوى النبي صلى الله عليه وسلم ورأيت عمر آخذاً بحقوى أبي بكر، ورأيت عثمان آخذاً بحقوى عمر“ ترجمہ: حضرت فلفہ جعفی فرماتے ہیں کہ میں نے حضرت امام حسن بن علی رضی اللہ عنہما کو فرماتے ہوئے سنا: آپ رضی اللہ عنہ نے خواب میں نبی پاک کو عرش کو تھامے ہوئے دیکھا اور حضرت ابو بکر رضی اللہ عنہ کو نبی پاک صلی اللہ علیہ وسلم کا دامن تھامے دیکھا اور حضرت عمر رضی اللہ عنہ کو حضرت ابو بکر رضی اللہ عنہ کا دامن اور حضرت عثمان رضی اللہ عنہ کو حضرت عمر رضی اللہ عنہ کا دامن تھامے دیکھا۔

(المعجم الاوسط للطبرانی، جلد 27، صفحہ 195، مطبوعہ دار الحرمین، قاہرہ)

تاریخ دمشق و شرحہ زہد قانی میں ہے، واللفظ للاول ”عن ابی الدرداء عن بلال، أنه لما نزل بداريا رأى في منامه النبي صلى الله عليه وسلم، وهو يقول: ما هذه الجفوة يا بلال، أما أن لك أن تزورني، فانتبه حزينا خائفاً، فركب راحلته وقصد المدينة، فأتى قبر النبي صلى الله عليه وسلم، فجعل يبكي ويمرغ وجهه عليه“ ترجمہ: حضرت ابو درداء رضی اللہ عنہ سے مروی ہے کہ حضرت بلال حبشی رضی اللہ عنہ جب مقام ”داریا“ میں تشریف لائے، تو نبی پاک صلی اللہ علیہ وسلم کو اپنے خواب میں دیکھا کہ آپ علیہ الصلوۃ والسلام نے ان سے (مخاطب ہو کر) ارشاد فرمایا: اے بلال! یہ کیا جفا ہے؟ کیا تجھے ابھی وہ وقت نہ آیا کہ میری زیارت کو حاضر ہو؟ پس حضرت بلال رضی اللہ عنہ غمگین و خوف زدہ حالت میں بیدار ہوئے، پھر اپنی سواری پر سوار ہوئے اور مدینہ طیبہ کا قصد کیا، پس نبی پاک صلی اللہ علیہ وسلم کی قبر انور پر حاضر ہوئے، تو رونما شروع کر دیا اور اپنے چہرہ پر خاک ملنے لگے۔

(تاریخ دمشق لابن عساکر، جلد 7، صفحہ 137، مطبوعہ دار الفکر بیروت)

والله اعلم عز وجل ورسوله اعلم صلى الله تعالى عليه وآله وسلم

کتبہ

المتخصص في الفقه الاسلامي

عبد الرب شاكر عطاري مدني

04 محرم الحرام 1447ھ / 30 جون 2025ء



الجواب صحیح

مفتی محمد قاسم عطاری